
ЗЭ ава сенца неаушенае- уа 


Я твой музыкант, эпога, 
Тваёй імклівай крыві. 
Напэўна твая трывога 
Калісь мне сказала: жыві! 


Гук стрэлаў і спеў салаўіны, 
Любоў твая, твой вырок 
Ляпілі мяне з суглінкаў 
Тваіх дажджыстых дарог. 


Душы маёй востраў ціхі 
Твая абмывала плынь, 
А твой акіян Вялікі 
Клікаў мяне да глыбінь. 


Хай голас мой узаўецца 

Пад паэтычным небам. 

Нат і ў самым вялікім аркестры 
Найтанчэйшая дудачка трэба. 


Бы паглынуўшы горад, дом і свет, 
Пасыпаў раптам найбялейшы снег. 
За мной ішоў нячутна, след у саед, 
Бы мой двайнік,-- нябачны чалавек. 


Ён сыпаў зерне, птушак выпускаў, 
Спяваў ён песні, вершы гаварыў 

І музыку, і музыку складаў, 

І весялосцю смех яго іскрыў. 


Ён пераблытаў дня і ночы час, 
Зімы і лета колеры змяшаў. 
Свяціла дзёрзкая ў яго вачах 
Блукальніца, вандроўніца-душа. 


А як ідзе было, дык што з таго? 
Нашто вам ведаць? Як надыдзе дзень, 
Душа мая за вамі наўздагон, 
Бязгучна пойдзе, нібы верны цень. 


Яна не знойдзе месца над зямлёй, 
Анёльскіх крылаў у яе няма. 
Была заўсёды грэшнай і зямной, 
Пра тое разумее і сама. 


Таму між вас нягай яна блукае, 

За першы подыг і за сон лягчэйшая. 
Спытаюцца: «Чыя ж ты тут такая?» 
Сумеўшыся, адкажа: «Мы тутэйшыя...» 


Журавей 


Выгінаўся з адценняў суцення 
Дзень той, крохкі такі, ненадзейны. 
Як шкляны і празрысты падсвечнік 
Да шчымлівасці быў ён нявечны, 

1, здавалася, ўжо адгучалі 

Спевы птушак, і толькі начамі 
Ціга-цігенька ў шыбы звінелі 
Снежных пырскавак светлыя цені,-- 
Вось тады і узнік журавей. 

Пад павевамі снежных завей, 
Проста з сэрца майго журавей. 
Птушку выпусціла, 

Птушку выпусціла, 

Пе хацела зусім, а выпусціла. 

Тая птушка жыла 

У зацішным дамку, 

У зацішным дамку, 

А дамок на замку. 


7 


“Біла белым крылом завіруга, 
Выракаючыся мяне, 

Вецер выў аднастайна і глуха, 
Проста ў вочы мне сыпаў снег. 

Ў бездарожны дзень, ненадзейны, 
Я па снезе ішла басанож. 

Не даведаецеся больш, дзе я, 
Адыходжу, бывайце, і ўсё ж... 
Пад павевамі снежных завей 

Не канае надзеі маёй журавей. 


Я б сэрца дала за песню, 
Што лепш за мяне праспявае 
Вясёлы і шчыры прадвеснік 
Прадвесняга роднага краю. 


А я яе доўга шукала 
Сярод незнаёмыя людзей, 
А я яе сустракала 

Сярод штодзённых падзей 


Урыўкамі: ценем, словам, 
Стукатам капытоў, 
Спевам, напаўзнаёмым, 
Вясновай лістотай густой. 


Дала б, каб мела, ўсе скарбы, 
Каб хтосьці іншы прыйшоў 

І самую гучную фарбу 

Ў палітры вясновай знайшоў! 


Як песню знайсці такую? 
Я не граблю адкрыццё -- 
Песня тая існуе, 

Яе нам спявае жыццё! 


Снягурка 


У свеце адбываецца такое!.. 
Узлятае ў неба светлы хлопчык, 
Дзьме штосілы ў сонечную дудку. 
Пальцы яго тонкія сціскаюць 
Гэты цуд упэўнена і шчодра, 
Быццам то не дудка, а расліна 

З імем летуценным і пяшчотным. 
Пад яго рукою стгамянецца 
Сажалка за хатай майго дзеда. 
Глечыкі узыдуць залатыя 

Па павергні сажалкі празрыстай. 
То лязо бліскучага заранку 

Ў золак залаты пераплаўляе 
Чысты гук, што льецца проста з неба. 
І распырскваюцца па прасцягах 
Кроплі жыватворнага настою. 
Зноўку ён пульсуе ў маіг жылах, 
Зноўку на світанні я растану... 


Восеньскі вырай 
(Трыпціх) 

Вось і скончаны спеў маіх лебедзяў. 
Адгулі залатыя званы. 
Гук апошні выраем адляцеў 
У сярэбраныя туманы. 
Дык паедзем са мной, калі ласка, 
У далёкую вёску Краска. 
Без сумненняў і без падказкі, 
А? 
Толькі там не чакаюць нас. 
Мы з табой -- выпадковасцю мечаныя, 
Быццам птушкі ачалавечаныя, 
Быццам мы -- несмяротныя, вечныя, 
Дзе 
На с гой пачакаем час? 
Бы згубіўшы сваю дарогу 
У вісур'і начных снягоў -- 
Мы прайшлі нібыта паўзмрокам, 
Не пазнаўшы адно аднаго. 


Мне цяпер у хвіліны збалелыя 
Адчуваць прыцягненне к вадзе. 
Нечы голас: «Афелія, светлая...» 
Прыдалося. Нікога. Нідзе. 


За адзін толькі голас у пусташы, 
За адзіны гук у цішы 
Ўсё аддам, і далей жа трэба мне жыць. 
А вакол -- ні жывой душы. 
Дык не хочаш са мной спадарожнікам, 
Абыякавым, асцярожненькім? 
1 за тое дзякуй, гарошы мой, 
Можа, выдужаю сама. 


ЦІ, 


Бо вяртаюцца ветры на кругі свая, 

Бо прадвеснікам веснім -- журба салаўя, 
І на свеце жывём яшчэ - ты ія. 

...Толькі хутка будзе зіма. 

Птушка з нетутэйшымі вачыма, 
Водгук надзвычайнай цішыні, 
Сэрцу неабгодны неспачынак,-- 
Ты мяне на золку дагані. 
Хай мяне закружыць, заварожыць 
Гэтых дзён мяцежны ліставей. 
Ведаю, ніколі ў падарожжы 
У свае ты больш не пазавеш. 
Толькі ветрык, што прыносіць водар 
Восеньскай пакошанай травы, 
Промнік, што прабіўся ледзь праз воблак, 
Толькі ўсё-ткі чысты, агнявы,-- 
Устрывожаць, 

сполаху наробяць... 
Мне ж не толькі выжыць, але жыць. 
Хай яно штуршкамі, гай не роўнядзь. 
На апошнім згіну віражы... 


з 


Акрыяць на другое дыганне, 
Зноўку зернем у глебу ўрасці. 
Толькі гай застаецца каганне 
Дзіўнае сярод дзіў. 
Сэрца. Рукі. Пяшчота неба. 
Крок за крокам ісці па зямлі. 
Пазнавайце мяне, мне трэба, 
Каб пасля мяне 

кветкі ўзышлі. 

Самай чыстай восеньскай змовай 
Вырай поўніцца, цудадзей. 

Бы крыштальныя -- водгукі ў словах: 
«Павуцінне павінна ляцець...» 

Галя, Галка, суседка бядовая, 
Дама пікавая, што з табой? 
То нарэшце месяц мядовы 
Устрывожыў і твой спакой. 


У свае без малога трыццаць 
Колькі ты спазнала ў жыцці! 
Але сіл хапала грабрыцца, 
Сярод многіх -- свайго знайсці. 


Сапраўды ж. Былі і сустрэчы, 
Познім часам у дзверы званок, 
Раніцой, -- галадзелі плечы 
Ад няўтульных самотных сноў. 


«Толькі гэтым разам сур'ёзна. 
Хлопец, ведаеце, на ўсе сто...» 
Жартавала скрозь светлыя слёзы: 
«Бо да твару новае паліто...» 


І казала мо не без прычыны 

Ўсім жанчынам з пад'езда свайго: 
«Што вакол... Ці ж гэта мужчыны! 
Паглядзелі б вы на майго!» 


І плыла каралевай суседка, 
А ва ёю прыспешваў крок 
Лысаваты, смешны, нізенькі, 
Самы лепшы яе кароль. 


Я ў вобразе чужым жыву дагэтуль, 
І сэрца мне вярэдзіць боль чужы. 
Так неспагаднай доляю паэта 
Была пазначана. У глыбіні душы 
Я ведала, што заўтра іў навечна 
Між іншых мне шукаць сябе. Між тым 
Я знала -- не па сілаг чалавечых 
Злучыць так многа лёсаў у адным. 
Сябры мяне не за тае прымаюць. 

А любыя... Чые вы, дзе і з кім? 

Я сёння тых прыветна сустракаю, 
Каму мо заўтра не падам рукі. 
Здаецца, што паклічуць -- азірнуся, 
Сваё імя запомню назаўжды 

І толькі раз на ласку абзавуся 

І нібы апрытомнею тады... 


Так непрыкметна яна пачынаецца, 
Непазбежнасць, 

Калі нельга нічога выправіць 

Ці змяніць. 

І ідуць каля сэрца 

Яе няўлоўныя межы,-- 

Толькі што пройдзены мост -- 

За спіною гарыць. 

Мо гэта Час 

Уладарна бярэ нашу волю? 

Я хачу быць зноў маладою -- 

І не магу. 

Усё, што хочаш, ты маеш, 

Ды крыкнуць імкнешся: «Даволі!» 
Бо твая любоў, нібы цень, 
Самотна стаіць на рагу. 


Толькі што была маладушнасць, 
А стала -- здрада, 

Толькі што была абыякавасць, 
Стала -- кавалак свінца. 

І тады адчуваеш: 

На душы стала ніякавата, 

Ды яшчэ не хочаш прызнацца, 
Што гэта -- пачатак канца. 


Дык даруйце мне ўсе, 

Каму зрабіла балюча. 

Калі б можна было вярнуцца 
І многіх слоў не сказаць... 


Ды шлягі, якія прайшлі мы, 

нас вучаць: 
Ні адна не вяртае сцяжынка 
У часе -- назад. 


Вы даўно на мяне забыліся, 

А я ўспамінаю многіг -- 

Не ратце жаданае 

Забыццё 

Тых, да каго не спяшалася 

З дапамогай, 

Чалавека, 

якому жыццё без мяне было - 

Не жыццё, 
“Хто чакаў маёй шчырасці - 

А адказ мой нічога не значыў. 
Вы забыліся на мяне, 

І гэта мне горшая з кар. 
Абавязаны толькі сабе мы, 
Сваёю ўдачай - і 

З процілеглага боку ўзыгодзіць 
Сонечны шар... 

Недасканаласці жывы радок, 
Жывая некранутая зямля, 
Адбойны жыццядайны малаток, 
Глыбокая бяздонная ралля... 


Уздых і выдых -- і кароткі век. 

То хваля шчасця пройдзе праз цябе, 
То боль накоціць -- і спаўзе рука 

Па чыстай памяці чарнавіка. 


Такое трапяткое і нявечнае 
Сэрца чалавечае. 


Маналог мастака 


Я малюю карціны 
І гляджу на вас з гэтых карцін 
Вачыма-яблыкамі, 
Вачыма-рыбамі. 
Я -- паўсюды, у кожнай рэчы, 
існуючай на палатне, 

І толькі мая балючая абалонка 
Сядзіць цяпер пасярод майстэрні і хоча есці, 
І ў няшчыльна прычыненыя дзверы 
Уваходзіць чарговы ранак 
З пахам пірагоў з суседняй кватэры, 
І смажанай качкі з кватэры насупраць, 
І з рознымі гукамі ажыўшага дома. 
Б'е мой гадзіннік. 
Я вас, невідушчых, 
Вяду ў адзіноту, 
Якую навобмацак можна адчуць, 
У цень пад дрэвам, 
Густы, нібы ноч, 
Які хочацца згарнуць і забраць з сабой, 
У ваш патаемны свет, 
Вядомы толькі кожнаму з вас 
(Барані яго бог ад цікаўных і ад турыстаў). 
Я -- толькі рамеснік, 
Я прыадчыняю дзверы, 

а вы -- увагодзіце. 
Паверце шостаму пачуццю, 

і сёмаму, 

і восьмаму, 
І іншым, якія ў вас ёсць, 
Так, толькі так зразумееце вы сябе, 

і вашу жонку, 

і вашага шэфа, 

і вашых суседзяў, 
Якія ў крыўдзе на вас 

за вашу да іх непадобнасць. 
Я ведаю, што я ёсць, што быў і што буду 
«Й ныне и присно» (даруй мне божа), 
Я дзёрзкі, 
Бо век мой зямны занадта кароткі 
(Ўсе мы праўнукі Агілеса), 
Дык што мне губляць? 
Хачу дыхаць на поўныя грудзі, 
Па дарозе ісці, 
Засыпанай дробнай мядзянай лістотай, 
Бы пятакамі (аж пяткі гараць). 
Вунь промні ў разрыў між гмар 

прарваліся да зямлі, 

Быццам белы слуп 
Падпірае неба, 
Мне -- туды... 


Стамляешся разумець 
Усё на свеце. 

Пакліч да сябе адчай, 
Хай згадкаю свеціць. 
Мой чалавек, мой лёс, 
Маё прызначэнне... 

Як тайнае тайных -- маё 
З усім спалучэнне. 

Як дрэвы растуць, 

Над кім 

Цень іс лістоты, 

Каму давяраем штодня 
Нашы журботы? 

Як нашыя словы жывуць, 
Адкуль выцякаюць? 
Што заўтра чакае нас, 
Што нас заўтра чакае?.. 

Дзве балады аб прышэсці 

Калі стамлюся я, калі стамлюся, 
Чужыя дзверы расчыняць знянацку, 
Ў чужыя вокны стукацца начамі 

І чуць зімою ўсюды паг маліны,-- 

Па белым свеце цішыня настане, 
Такая, што самотна будзе кветкам -- 
Не чуць птушыных посвістаў вясёлых, 
І вецер будзе ў зманлівай. прасторы 
Бязгучна біць далоньмі па лістоце. 
Вясёлцы завісаць над даляглядам 

Не будзе як: яна не адаб'ецца 

У цёмных зрэнках стомленых прахожых, 
Бо дождж я, бо я вочы ста каханкаў, 
Галінка, зрэзаная з цела ліпы, 

Я -- сэрца і званы... 

А ці існую? 

Так, бо я ўсюды, ўсё і назаўсёды. 
(Раней мяне крыгу іначай звалі 

І, можа, сонцам заўтра назавуць...) 

Калі прыйду я зноў у гэты горад -- 
Не будзе ўжо вакол знаёмых вуліц 
І твараў са знаёмымі вачыма, 

Калі прыйду я зноў у гэты горад. 
А можа, горада ўжо тут не будзе, 
А будзе поле, мора ці пустэча, 

І толькі вецер... 

Не, не дай мне божа! 

Там будзе горад светлы і высокі 

З палацамі з цудоўных матэр'ялаў 


На вуліцах шырокіх і прасторных. 

І сярод назваў вуліц я заўважу 
Імёнаў шмат, знаёмых мне з дзяцінства, 
Калі прыйду я зноў у гэты горад... 
Там будуць і сяброў маіх імёны, 

А вось майго імя нідзе не будзе. 

І сапраўды, за што? Я ж не вучоны, 
І не герой, і не военачальнік. 

І толькі на старой і вузкай плошчы 
Тэатрык проста пад адкрытым небам 
Маё жыццё ўпаўголасу сыграе 

У драме з незапамятных часоў: 
Жыла, кагала... Спыніцца прахожы, 
Другі міне і не паглядзіць нават. 

Я стану ззаду рэдкага натоўпу 

Ля гэтай сцэны і пачну ўглядацца 

Ў людскія твары. Як глыток паветра, 
Лавіць усмешкі буду я людскія 

І светлы сум на незнаёмых твараг. 
Вось што ў святле я ўбачу ліхтаровым, 
Калі прыйду я зноў у гэты горад... 


Дайце яшчэ раз за жыццё 
Сцэны паспытаць пачуццё... 
«.Тлумнай залы гоман і ўздых, 
Гулкі водгук крокаў тваіх, 
Цішыня, 

Чаканне, 

Іты- 

Ў промені гарыш залатым. 
Так пульсуеш белым агнём, 
Узылходзіш так насланнём, 
Матыльком над свечкай гарыш, 
А вакол -- раптоўная ціш. 

1 ўсё роўна, што я скажу 

І што потым будзе са мной! 
Узыходжу я на мяжу 

Між святлом і цёмнай вадой. 
За яе святочнасці бляск, 
Славы нештодзённай узлёт 
Праз усё жыццё мрою я 
Сцэну, мой прываблівы лёс. 
Там на час, на зоркавы час 
Пазнаюць непрызнаных нас. 
Дайце яшчэ раз паспытаць... 
Знікнуць, нарадзіцца, паўстаць... 
І ў канцы сгіліць галаву. 

«Бо пакуль я там -- я жыву. 


Латарэя 


Лёс -- латарэйнае кола ўдачы: 


Тут нехта смяецца, а там нехта плача. 


Кожнаму шчасце яго выпадае, 
Хто ўтрымае, а хто не ўтрымае. 


Мой выйгрыш -- адзіны на свеце 
Па самым цудоўным білеце: 
Святло ад зорак і хор птушыны, 
Шумлівы лівень і пах шыпшыны, 
За сценкаю цігі звон піяніна 

І найсвятлейшая ўсмешка сына. 

Гукі доўгіх калідораў інтэрната... 

Там -- спрачаюцца, а там -- пяюць заўзята, 
Ў кухні смажаць сала і смяюцца -- 

Гукі ўторацца, і множацца, і льюцца... 


Так не пелася ў жыцці нам больш ніколі, 
Не было ніколі волі нам даволі, 

Свет хацелі зварухнуць без сумненняў, 
Не праходзіла і дня без здарэнняў. 


Дзе цяпер мае сябры -- я не знаю. 
Інтэрнат мяне даўно ўжо не прымае, 
І парады не дае, і прытулку, 

Толькі рэта аднастайна і гулка 

Там гучыць яшчэ ад крокаў маіх 
Калідорамі тваімі, інтэрнат. 

Хоць прымаеш ты другіх, маладых, 
Я -- твой вечны, малады кватарант. 


Восень 


Адыходзіць лета, надыходзіць 

Час такой пранізлівай пяшчоты, 
Што ўваччу адны толькі дажджынкі, 
А мо толькі сонца бляск імглісты... 
Кветак позніх сон цяжкі, ліловы 
Промні гасіць аксамітам цёплым. 

І чамусьці пах такі вясновы 
Кружыць галаву п'яным настоем. 
Восень нам прыносіць прадчуванне, 
Можа, снегу, можа, перамен. 

І шкада чагосьці, і шчымліва 
Гаснуць галасы ў тумане зранку. 
Так святло прыглушана-суцішна, 
Што вось-вось, здаецца, грымне ўголас 
Залатымі трубамі аркестр 

Промняў і святла. Ды не, не грымне. 
Час той развітальнай пазалоты, 
Мяккаю пастэллю знітаваўшы 

Дні і ночы, скончыцца аднойчы, 
Перальецца ў срэбнае з блакітным, 
У новую бялюткую старонку, 

Толькі што разгорнутую снегам. 


Лямпы святло на стале, 
Просты яе абажур, 
Бляклыя контуры сцен, 
Досвітак за акном. 

Што вырашаю цяпер, 
Што цяпер варушцу? 
Ціха ўваходзіць дзень 
З весткамі заадно. 


Круг ад лямпы -- сусвет -- 
Гіне ў моры святла. 

Ціха стгаваю сабе 

Тое, што я знайшла. 

І -- да пары такой, 

Калі надыдзе зноў 
Досвітак і спакой, 

Час на зямлі для сноў. 


1 -- тады, быццам госць, 
Прыйдзе мой неспакой, 
Усё, што было, і што ёсць, 
І што будзе са мной, 
Стане ведама мне 

Між складанейшых спраў. 


А што там намаляваў 
Сонца прамень на акне?.. 


Хтось ішоў па слядах маіх, 
Шастала вецце. 

Дзверы шчыльна замкну. 
-- Хто за вокнамі? 

-- Вецер. 


Спачуванне тваё 
Мне ахутае плечы. 
Сёння я не адна. 
2. Што за вокнамі? 
-- Вечар. 


Друг, не друг, так, заезджы, 
Твая чалавечнасць 

Мне аховай пакуль. 

-- Што чакае нас? 

-- Вечнасць. 


Хай узыдуць яе 
Найярчэйшыя краскі. 
Калі выпала так, 

Не пакінь, 

Калі ласка. 


Ну вось, іне прыйшоў і не пастукаў 
Апошні летні вечар у акно. 

Яго дзівосных шолагаў і гукаў 
Ніхто не чуў на вуліцы даўно. 


Пайшоў -- і ўсё, ніхто яго не бачыў, 
Прайшоў ён іншай вуліцай далей. 
Яго я ўсюды клікала наўдачу 

Пад лістападам восеньскіх завей. 


Я больш не бачыла таго, хто ў гэты вечар 
Павінен да мяне быў завітаць, 

І зразумела -- гэтую сустрэчу 

Мне выпадае ўсё жыццё чакаць. 


А восень кідала пад ногі ўсім прахожым 
Па прыгаршчы лістоты залатой. 

І сэрца невыказнасцю трывожыў 

Салодкі водар -- восеньскі настой. 


Мне бачыўся ўжо гэты твар 

У зменлівым святле інакшым. 
Глыбока недзе ў зрэнках Вашы: 
Гарэў нястоены пажар. 

Мяне кахалі Вы тады 

Адчайна, доўга, безнадзейна. 

І праз далёкія гады 

Гарэў агонь той цудадзейны. 

Я б не пакутвала цяпер, 

Калі б той твар не прыгадаўся, -- 
Адзіны ўздых, адзіны спеў... 
..Чужы каганы мне спаткаўся. 


Сын 


У дзіўным спляценні ценяў 
Паўстаў той бераг вясенні. 
Не абмінула вязенне: 
Бераг зялёны буяў. 

Дрэвы гулі гаюча, 

Сотні маленькіх ручак 
Кветкі цягнулі бязгучна 
Між пераблытаных траў. 
Шолагаў свет быў поўны 
Моваю зорак умоўнай, 
Было заблукаць рызыкоўна 
У гушчары начным. 

Там сто сцяжынак беглі, 
Там сто дарог пралеглі 

І з бакоў процілеглы 
Клікалі мяне ў сны. 

Я ж не ведала стомы 

І прайшла незнаёмы 

Край наскрозь, і да дому - 
На святло ў акне. 

Знала, трэба і ўночы 

Страгс любы пераскочыць, 
Бо незямныя блакітныя вочы, 
Глядзяць задумліва на мяне. 

Я пальцамі крану твае павекі. 
Высокі твой і дарагі твой твар 
Хай акрыляе ўсе мае дарогі, 

Хай небасхіл мой асвятляе вечна. 


Далёка след згубіўся твой, забыўся, 
Растаў і знік. Але заўжды са мной 
Твой твар, твая ледзь бачная усмешка 
(Так памяць суцяшае і шкадце). 


І нават калі будзеш ты з другімі, 

Мне хопіць толькі, што мяне ты ўспомніш, 
І зразумееш,-- варухнуцца вусны: 
«Журбоцінка, трывожынка мая». 


Вальс развітальны, 
Раз-два-тры, вальс, 
І -- ністо ўжо 

Не бачыць нас. 
Пад нагамі - 
Толькі блакіт, 
Рэдкія, белыя 
Воблакі. 


Стыне рука мая 
У тваёй. 

Мы пралятаем 
Над зямлёй - 
Два самотных 
Пяры з крыла. 
Кім ты быў 

І кім я была? 


Помніш вёсны 
Любові маёй, 
Як жылі мы 
Калісьці ёй? 
Там свячэннем 
Сваіх вачэй 

Мы запальвалі 
Сто свячэй. 


Кола круціцца 
Развітальнае, 

1 -- любові мы ўжо 
Не падданыя. 


Ты гаворыш: 
«Апошні шанц»? 
Не, не трэба, 
Дзякуй за танец. 


-- Любая, чаму твае вочы 
Смуткам поўныя да краёў, 
Любая, чаму гэтай ноччу 
Імя шаптала ты -- не маё? 
2. Любы мой, то ранішнія сны, 
Гэта мы -- ў палоне у вясны. 
Гэта дождж прайшоў пад раніцу, і вось - 
Наляцела, падзяляючы нас, млосць. 
-2 Мілая, дык што за прычына 
Тваіх няўпэўненых рузаў і слоў? 
Ты ж у мяне была малайчына, 
Ты ж у мяне акрыяеш ізноў. 
2. Мой каханы, мой разлюблены, даруй. 
Не магу больш, і навошта мне хлусіць. 
Я не здолела прызнацца у пару, 
Што не выпала з табой мне болей быць. 
2 Любая, ўсе жанчыны свету -- 
Мільёнразовы адбітак твой. 
А мне засталася рысай адметнай 
Душа, апаленая табой... 


Мне сябар зноў не піша. 
Раз-пораз прыгадаю, 

Мне, як бы там ні выйшла, 
Чагосьці не хапае. 


Сяброўскае маўчанне, 
Бы «ЗО», гучыць адчайна. 
А мо ўсё, як звычайна, 
Ў размовах адгучала? 


Гаворана было не раз 
Пра шчасце і бяду. 
Быў недзе яго адрас, 
Ды штосьці не знайду. 


Яго пачую голас -- 
Бы ў думках прачытае. 
Сгіліўшы нізка голаў, 
Ён скажа, бы ўгадае: 


«Не хапае дзёрзкасці 
На трывогу, 

Не хапае дробязі 

На дарогу?..» 


Куды яе муж глядзеў? 

Стаяў, як прыкуты, ты да зямлі, 

З вачмі, перапоўненымі святлом. 
Былі вы залётныя між людзей. 
Ціта ўспыхваў прамень над сталом. 


Чартоўка, анёлак, чужая жонка! 

І побач з ёю мой любы, мой муж. 

Пад бляскам люстры прывідам жоўтым 
Стаялі сланечнікі вашых душ. 


Імгненні ў вечнасці пераймалі 
Цяжар ці палёгку балючых трывог. 
І цёмныя цені нібыта згасалі -- 
Знікалі павольна з-пад вашы: ног. 


Ніхто ні прад кім не быў вінаваты. 
Так за хвіліну праходзіць жыццё. 
Так устрывожыць пара зарапада, 
І час падаруе на міг забыццё. 


Маёй душы незгасальная свечка 
Светла згарала ў высокім акне. 

...А думала -- быў ты прыкуты навечна 
Каханнем. маім да мяне. 


З чаго мне пачаць апісанне 
Сустрэчы -- кахання -- расстання, 
З умытага дожджыкам рання 

Ці з снежнага першага таяння, 
Калі з сіняватай адлігай 

У непагадзь і слату 

Ішлі духавыя аркестры, 

Чутно іх было за вярсту. 


Было: сустрэліся двое... 
Не тое, не тое, не тое. 
Спачатку не зразумелі, 
Пра што нам спявалі свірэлі. 
Спачатку былі асляпленне, 
Бляск і гульня светаценяў, 
Ад сонца галавакружэнне 
І знічак слабое мігценне. 

І нашы рукі міжволі 
Шукалі адна адной. 

Тваіх вачэй -- не помню, 
Калі ты стаў прада мной, 

1 слоў не помню, і жэстаў... 
Хвіліны прайшлі ці гады, 
Я -- чужая нявеста, 

Ты - не мой назаўжды. 


Фінальныя гукі аркестра 

У поўную сілу гучаць. 

Чым скончыць -- гэта я знаю, 
Ды толькі -- з чаго пачаць? 


Ксеніі Някрасавай 


Як з заплюшчанымі вачыма 
Адчуваецца сонца пяшчота! 

Не пытайся пра шчасця прычыну, 
Не пытайся: 

«Хто ты?» 

Бач -- дарога наўгад пад сонцам. 
Там усход далёкі і загад 

У адзінай сыходзяцца кропцы, 
Прыгажосць, толькі агнеш! 

Я ісам не ведаю, хто я. 

На зямлі нас так многа розных. 
Пакідаем між траўных настояў 

Мы свой след на сцяжынках росных. 


.Так і прыйдзецца, ветру насустрач, 
З кішэні губляючы зоркі, 

Імчаць непазнаным праз пусташ, 
Гарады, пералескі, узгоркі... 


Туманка-рэчка ўспомніць пра мяне, 

Пра басаножку з цёмнымі вачыма. 
Званочкі памяці маёй, дзе ж вы спачылі, 
Ў якой далёкай, радаснай вясне. 


Рака дзяцінства, цёмная вада. 

Там вербалознік дзікі, таямнічы 
Над кожнаю чысцюткаю крынічкай. 
Там затаілася вада ў маіх слядах. 


Але адносіць плынь усё хутчэй 
Вяночкі з дзьмутаўцоў, што я звівала, 
І песні, што сама я выдумляла, 

І бляск дзіцячых здзіўленых вачэй. 


Магхнеш рукою, ціта пазавеш: 

Хто ты, рака? Чыё там рэга ў соснах? 

І зразумееш, што ў напевах шматгалосы: 
Дзяцінства ўспамінае пра цябе. 


а 


Валодае ветразем вецер, 

А сонца -- ззяннем снягоў. 
Ды толькі гэта няпраўда! 
Валодае ўсім любоў. 


Не стрэламі сэрца прабіта, 
А музыкаю, навымлёт. 
Бясконца любові арбіта, 
Бясконцы яе палёт. 


Так самай слабою рукою 
Найгутчэйшы каваны конь, 
Так музыка вядзе за сабою 
Салдат процілеглых бакоў. 


Пячатка высокага лёсу 

Ці плён небяспечных змоў? 
Не, усё гэта няпраўда, 
Валодае ўсім любоў! 


Белы горад у імгле ледзь прыкметнай, 
Я сюды калі-небудзь прыеду... 

Ты праз ранішні туман палахлівы 
Углядаешся ў люстэрка заліва. 


Там сплываюць са сцен белым-белых 
Сто паданняў, сто легенд заімшэлыг. 
Вечарамі тут гудуць маскарады, 
Шпарка шпорамі звіняць пляц-парады 
І ў паветры столькі пагаў прынадны: 
Над платамі з лазін вінаградных. 


Белы горад, падаруй мне прыкмету, 
Што сюды яшчэ калісьці прыеду. 


Брыз паўднёвы тут згубіў свае крылы, 
Птушкай дзікаю між вецця сакоча. 
Саграе тут сваё сэрца астылы 

І маўклівы да пары брыз паўночны. 


Я сюды ўсё аніяк не даеду, 

Не даюць у тым напрамку білетаў, 
Усміхгаюцца: «І сам бы паегаў...» 
Ну, а мне зусім не да смеху. 


АА 


Дзіцячыя абразкі 


ж ж 


Высокія сонцы, 
Кавалі кавалі, 

Кавалі бясконца 

На ўскраечку зямлі. 
Хапала на ўсіх іх: 
Раз-два-тры-чатыры... 
Мне і сябрам маім -- 
Тані, Колі, Іры. 


ж ж 


Шаўцы прышывалі зоркі 

Да цёмна-сіняга неба, 

Каб зоркі да самага золку 
Свяціліся там, дзе трэба. 

Ды, можа, спяшаліся скончыць 
Шаўцы работу да ранку - 
Згубілі шмат зорак бліскучых, 
Хаця працавалі старанна. 
Таму акрамя сузор'яў, 
Кожнаму ўжо вядомых, 
Успыхваюць раз-пораз 
Новыя зоркі над домам. 


ж ж 


Хто крычыць начамі 
У далёкім лесе, 
Лыпае вачамі, 

Ў вокны хаты лезе? 

Паэтэса 


Жанчына з тварам гатняй гаспадыні 
Ўвайшла ў пакой, спынілася нясмела. 
Рэбактар стомлена прывычна запытаўся: 
«Прынеслі вершы? Што ж... -- 

1 да калегаў 

З усмешкай мнагазначнай павярнуўся: - 
Вось як яно... І гэтая ў паэты...» 

Яна паклала там, між тэлефонаў, 
Няроўны стосік спісанай паперы, 

1, развітаўшыся, пайшла. 

Тут, у пакоі, 

Аблокі тытунёвыя віселі, 

І быў звычайны дзень звычайнай працы. 
І часу не было зірнуць у вершы. 

Яшчэ ніхто не ведаў з іх, што заўтра 
Пачнецца адкрыццё такіх сусветаў, 
Такіх пачуццяў, што стары рэдактар, 
Глытнуўшы сліну, скажа ціха: «Гэта ж... 
Чорт пабяры, дык гэта ж Паэтэса!.. 

А памятаеце, калісьці вершы, 

Яе мы ўсюды часта сустракалі, 

Юнацкіх захапленняў свет дзівосны 

І чыстых мараў карагод бліскучы. 

Цяпер жа той радок літы і важкі, 

Як майскага дажджу цяжкія кроплі. 

І -- чуеце -- ў пакоі пахне мятай, 

І -- вось няма пакоя, ёсць сусвет...» 


А быў звычайны дзень, 

Была жанчына, 

Ішла па жніўню -- па сусвеце жоўтым, 
Сцяжынкаю сустрэч і развітанняў. 


Яе міналі людзі і трамваі 
І вечных слоў няроўныя абрысы. 


«Спачатку было слова»? Не, жыццё. 
Пісала нешта, так, бы спрабавала. 
Пасля -- памёр каганы. Стала цёмна. 
Узгадавала сына, захварэла. 

Ізноў сустрэчы. Ўнук ужо расце. 
Пісала гэты час? 

Але ж. Пісала. 

Калі быў час. 

Бо дзеці, дом і праца 

Бяруць і час, і сілы, і жыццё. 

Вось і чарціў аловак на паперы 
Звычайнага жыцця кардыяграмы. 
Сама сабе была чытач і крытык. 

Ды выйшаў час. 

Прызначылі ўрачы: 

Яшчэ гады два-тры... 

Дык вось як хутка? 

Таму і раздавала ўсім па вершу 
Жанчына з тварам хатняй гаспадыні... 

Бранзалеткі мае, 

Вы кайданчыкі... 
Падарожжы -- 

Ле драбяза. 

А я з пусценькім 
Чамаданчыкам 
Пашыбую 

На аўтавакзал. 

Там на лаўках жанкі 
Семкі лузгаюць, 
Хлопцы песню пяюць 
Пад баян. 

Ох, зямля мая 
Беларуская, 
Несканчальная 
Песня мая. 


Журботнай катрынкай вецер гудзе, 
Матыў шчымлівы ціга вядзе. 
І лісце асіны, і лісце бяроз 
Матыў паўзабыты кранае да слёз. 
Пад ветрам дажджыстым гіліцца лес. 
А хто там, кашлаты, на дрэва ўзлез? 
Пад датам нябёсаў няўтульна цяпер. 
Чый жа ты, чый, беспрытульны звер? 
З поўсці цёмнай -- вялізныя вочы. 
Нешта сказаць невыразнае хоча. 
Рвецца, рвецца душа да святла, 
Да чалавечага да цяпла. 
Праясніцца неба, і чысты туман, 
Знянацку цябе ўвядзе ён у зман. 
Раптам уявіш, што ты не адзін, 
Што побач негта шырокі ляціць. 
Сваяцтва адчула чыясьці душа. 
Не моўкне танюсенькі шум у вушах: 
Шолах па голлі... 
«Знайшоўся, знайшоўся!..» 
...Не, гэта алень побач прайшоў. 
Трыпутнік да сэрца не прыкладзеш, 
Упадзеш, устанеш і зноў упадзеш... 
Адзіны, паранены цішынёй, 
Бо не знайшоў нікога ты ў ёй. 
Сонца асвеціць бор векавы 
Аа голля высокага і да травы, 
Ды ў самыг далёкіх лесу кутках 
Дыгае нехта глыбока: 

«Аз!» 

А што на яго глядзець, 
На тое узвышша! 

Там вецер бярэзнік густы 
Ледзь бачна калыша. 

І не засталося ўжо там 
Ніводнай траншэі, 

І чысты над ім небасгіл, 
Калі вечарэе. 


Зоркі бляшаныя тут не ўзыходзяць 
Над абеліскамі, 

Толькі ў небе начным карагодзяць 
Зоркі няблізкія. 

Тут зараз усё палыном 

Ды мятай, засцелена. 

Памяць! На горкай мяжы 
Збаўлення расце яна. 

Звычайны кавалак зямлі 
Жывіцай атулены, 

Хоць быў ён калісьці ўвесь 
Засеяны кулямі. 


Давайце глянем сюды, 
На тое узвышша! 

Ідуць там двое каханых 
Бярозавай цішай. 

То дзеці звычайнай зямлі, 
Бы сонцы ў зеніце -- 
Яны над забітай вайной, 
На іх глядзіце! 


...Вось чалавек, узнікнуўшы з імжы, 
Ідзе ў той дом, дзе ён ужо чужы, 
Куды прыгтодзіць ён усё радзей, 

Дзе апранае тапкі для гасцей. 


Дзе ён застацца б і надалей рады, 

З дзіцячым сметам смех яго б зліваўся, 
І залатыя вежы лістапада 

Шапталі 6: заставайся, заставайся... 


За што ж дзяўчынка, парастак, жанчынка 
Яго з такой суровасцю судзіла? 

А мо ніколі проста не любіла -- 

Празрыстая і крохкая ільдзінка? 


Не ведаю, што там было дагэтуль,-- 

У той жа бок круцілася планета 

Ці, можа, у другі, ды вось задача -- 

Глядзіць з-пад занавесі ўслед яму і плача, 
А ён ідзе па вуліцы павольна, 

Туман яго агутвае няўмольна. 

“Забытыя ў кішэні апельсіны, 

Што ён прынёс у падарунак сыну... 

ў Я ж 


Прышэсце лёсу, 
Нашэсце лёсу... 

Ў кутку стаіўся 
Прышэльца посах, 
І след не высах 
На падлозе, 

А вы гаворыце - 
Прыдалося... 

Па плыні вечнай 
Абносіць словы. 

І над дзвярыма 
Няма падковы. 
Падэсце лёсу - 
Гаркавы прысмак. 
Не прыдалося -- 
Згарэла прыстань. 
Няма дзе словы 
Хаваць і песціць. 
Дык што тут скажа 
Жаніх нявесце? 
Дзяржаўны дзеяч 
Свайму народу, 
Военачальнік 
Пасля пагоду? 
Сгіліце моўчкі 
Свае галовы. 
Спяваць дарэмна -- 
Замоўклі словы. 
Давайце зноў іх 
Ад песні весці, 

І свет заззяе 

Ў дзівосным фэсце. 


Заклікае кагосьці там вецер, 
Заклінае, крычыць, безгалосы, 
І шапоча зорак суквецце: 
«Зноў тут чорт яго носіць!..» 


Стогне жальбамі ён, аж канае: 
«Я адну з гэтых зорак кахаю...» 
Тая знала, ды толькі маўчала, 
А сто іншых тады закрычала, 
Не сцярпеўшы такой абразы: 
«Мы сузор'е, мы толькі разам...» 


І былі непрыкметнымі слёзы 
Зоркі, бледнае ад світання. 

Можа, выпалі яны ў росы, 

Можа, высмяглі, як жаданне. 
«Мне б у знічкі пайсці» -- гадала. 
Толькі смеласці не гапала. 


Ты -- ударам з пляча, 
ПНесупынная тонкая скрыпка, 
Ты -- усмешка, святло, 

Тайны голас нязнаных глыбінь. 
Невядома адкуль, 

Уладальна, звабліва, плытка 
Ты выводзіш жыццё маё 

На бясконцую дужую плынь. 


Гукі з сэрца майго ж... 

Іх не чуе ніхто, не зважае... 
ВНайтанчэйшым пяром 

На паперы я іх запішу 

І адчую, як стала 

І гэтая песня чужая. 

Дзе ж ты, сіла жывая, 

Пе спяшайся пакінуць душу. 


Пе, яна выцякае па кроплі, 

Іначай не можа, 

Бласлаўлю я выток яе, 

Ўвесь, не палову, не чвэрць. 

Ты -- ударам з пляча, 

Мая скрыпка, што сэрца трывожыць, 
Мая тонкая скрыпка, 

Любоў мая, мая смерць... 


Я ў дарозе-знямове, 
На парозе-трывозе, 
На вятрыску-марозе 
Толькі рукі ўзніму. 
Першы снег так няўмела 
Пачне сыпаць скрозь белым, 
Усё вакол анямела, 
Аг, каму снег, каму... 
А па снезе сцежачкі, 
бы шытво, 
І бягуць яны туды, 
дзе жытло. 
Мне пад ногі -- аблогі, 
Мне у вочы -- аблокі, 
Да задумаў высокіх, 
Лёс, мяне давядзеш. 
...Ля чужога пад'езда 
Нехта скажа: «З прыездам». 
Аг, маё чалавецтва, 
Ты мяне пазнаеш! 
А з дому ўжо выцекла 
ўсё цяпло, 
Любага слядочкі 
снегам замяло. 


Гэты вечны палёт, 

Гэты вечны закон: 
Маладосці сваёй 
Наўздагон, наўздагон. 

1 любові адлётнай сваёй 
Наўздагон, 

Як яна з вышыні, 

Ды ляціць пад адгон. 
Славы -- зоркі нявечнай 
Прывабны палон, 

Ты за ёю адвечна 
Імчыш, наўздагон. 
Перапынак -- 

Кароткі паблажлівы сон, 
За юнацкаю мараю 
Зноў наўздагон. 

Вось за чэргамі дзён, 
Ужо й загад відзён, 

Ты -- па ўласнаму следу 
Ідзеш наўздагон. 

Вунь -- уперадзе ты, 
Малады і прыгожы. 


«Стой!» -- крычыш ты тады. 


...Гэта проста прахожы. 


Што адбылося? 

Зерне ўпала на глебу 

І не прынялося 

(Не узыдуць калоссі), 
Двое ўсё пазабымі, 

Што разам пражыць давялося 
(Вецер лісце разносіць), 
І два сэрцы 

Упалі да ног, спапялёныя, 
Пазаўжды 

З разлукаю заручоныя. 


Што адбылося? 

А нічога не адбылося. 
Проста мінуў дзень, 

І настаў другі, 

А па вадзе -- 

Кругі... 

Навела 


У чужым акне, як на экране, 
Праплываюць постаці, бы здані. 
Там бязгучная ідзе размова. 
Дома ўсе. Вячэра ўжо гатова. 
І ніхто нікога не чакае, 
Чай у філіжанках астывае, 
Ды чагосьці ўсё ж тут не хапае. 
Так. Падзеяў, дзеяння і драмы, 
Позняга званка ці тэлеграмы, 
Слёз начных, употай і да ранку, 
Вестак аб няўрымслівым каганку, 
Аплявугі здрайцу, абурэння 
І таго няўлоўнага свячэння 
Над ілбом нябогі ці паэта, 
Што гаворыць нам аб запаветным. 
Бы акварыум з рыбамі нямымі. 
Ругі іх павольныя. Над імі 
Ззяе сонца люстры велізарнай. 
Столь -- бы неба, 

толькі тут бястмарней. 


Занавесь сплывае нетаропка. 
Ставім кропку. 


Прысвячэнне вершу 


Ты доўгай задумкі дзіця 

Ці так, мімалётная ўдача? 

Цвічок над дзвярыма з падковаю гнутай 
Ці яркай вясёлкі святочная брама? 
Аднойчы ты з'явішся цудам, 

А мо празарэннем у моры жыццёвым, 
Ці будзеш плямай чырвона-ліловай 

Ў размытым дажджом чарнавіку. 

І ў кожным выпадку ты з цеста жывога, 
З бунтоўнага мора, прамора пачуццяў, 
Там словы, бы азбука нашых пачаткаў: 
«Аз, букі, ведзі», «глаголь дабро». 


Ты думку абудзіш ці сэрца зачэпіш, 
Прымусіш чакаць немагчымага ўсюды,-- 
Слова ў магічным рытме шаманскім, 
Глыток паветра, 

Жывая душа... 

Так бывае: сярод зямнога 
Не шукаеш ні чорта, ні бога. 
Аднаму здаецца замнога -- 
І няўдача, і боль, і трывога, 


1 тады ты шукаеш словы, 
Словы -- крылы, 

Словы -- падковы. 

Сэнс адзіны, сэнс выпадковы, 
Той неіснуючай мовы. 


Так узнікне гоць на імгненне 
Нечаканае азарэнне, 
Найтанчэйшых пачуццяў адценні, 
Бо імгненнае слоў значэнне, 


Як па-рознаму называць 
Два катанні і дзве надзеі? 
Бо па-іншаму прагучаць 
Заўтра -- сённяшнія падзеі. 


Спадзяешся прыходу тых, 

Што нанова напішуць слоўнік 
Ад пачуццяў самых старых -- 
Да душы парыванняў няўлоўных. 


Я прыдумала гэтых людзей, 
Я прыдумала тую любоў, 

Я і горад прыдумала, дзе 

Ўсе цябе разумеюць без слоў. 


Я б хацела прымусіць вас 
Без аглядкі пайсці ў той лес, 
«Дзе галлём прарастае Час 

І кожны як песня жыве. 


Бо так часта ў нягодны дзень 
З другога боку бяды, 

Галасы дарагіг людзей, 

Як у спёку -- глыток вады. 


І нікому не бачны госць, 

І нікім не бачаны конь - 
Яны ёсць, яны ёсць, яны ёсць 
І ідуць на твой ветлы агонь. 


1 калі ты сёння не ўбачыш 

След каня са шчаслівай падковай, 
Не адчайвайся, гэта значыць - 
Заўтра ўбачыш абавязкова, 

і кніжнага гандлю. 220004, Мінск, Паркавая магістраль, 141. 


Паліграфічны камбінат імя Я. Коласа Дзяржаўнага камітэта: 
Савета Міністраў БССР па справах выдавецтваў, паліграфіі і. 
кніжнага гандлю. 220005, Мінск, Чырвоная, 23. й 


